

وصیت و وراثت

تعارف

انسان زندگی میں تو اپنے مال و جائیداد میں حسب مرضی تصرف کرتا ہے لیکن انتقال کے بعد وہ اگر کچھ چھوڑتا ہے تو ترکہ کی تقسیم ایک اہم سوال بن جاتی ہے۔ چنانچہ یہ سوال کئی طرح حل کیا گیا ہے۔ مثلاً عیسائی قوموں میں طریق کلانیت رائج ہے۔ تقریباً تمام ترکہ خاندان میں سب سے بڑے لڑکے کو مل جاتا ہے۔ اس کی عدم موجودگی میں اسی طرح بلحاظ کلانیت دوسروں کو ملتا ہے۔ اس کے برعکس ہندوؤں میں مشترکہ خاندان کا طریق رائج ہے ترکہ فرداً فرداً تقسیم نہیں ہوتا، بلکہ خاندان میں جمع رہتا ہے۔ اہل خاندان مل کر متمتع ہوتے ہیں ان ہر دو طریق کا منشاء واحد ہے۔ وہ یہ کہ ترکہ یک جا محفوظ رہے۔ پارہ پارہ ہو کر تقسیم نہ ہو جائے۔ چنانچہ ان ہر دو طریق سے وہ صورت دولت اندوزی کی پیدا ہوتی ہے جو آج کل بدنام ہو رہی ہے۔ مال کے تعلق سے اس کو سرمایہ داری نظام اور جائیداد کے تعلق سے اس کو جاگیرداری نظام کہتے ہیں۔ اور ہر دو مجموعی طور پر سامراجی نظام کہلاتے ہیں۔

سامراجی نظام کی خرابیاں خطرناک ثابت ہونے پر اس کے توڑ میں ایک جدید نظام زور و شور سے جا بجا رائج کیا جا رہا ہے جو تھوڑے تھوڑے فرق پر کئی نام سے موسوم ہے۔ خاص کر سوشلزم اور کمیونزم کے نام زیادہ مشہور ہیں۔ تفصیلات کی یہاں ضرورت و گنجائش نہیں۔ مقصد یہ کہ خاندانوں میں دولت کہیں زیادہ جمع نہ ہونے پائے، بلکہ عامۃ الناس میں بکثرت و بسرعت تقسیم ہوتی رہے اور نظر حصول مقصد حکومت مال و جائیداد کے تصرف میں راست دخیل رہے اور بہت زیادہ دخیل رہے۔ گویا کہ حکومت ایک خاندان ہے اور خاندان اس کے افراد۔ اس نظام میں حکومتی مداخلت کی افراط ظاہر ہے جو دولت اندوزی کی ایک صورت ہے۔

قدیم سامراجی نظام ہو کہ جدید اشتراکی نظام ان کے طریق مختلف سہی لیکن تعجب یہ کہ بالآخر نتیجہ واحد ہے وہ یہ کہ مختلف صورتوں میں معیشت کی شخصی آزادی سلب ہوتے ہوتے معاشی غلامی کی نوبت آ جاتی ہے۔ غلامی عادتاً گوارا ہو یا طبعاً ناگوار گزرے یہ دوسری بات ہے۔

سامراجی نظام اور اشتراکی نظام کے مقابل اسلامی نظام نے تیسرا طریق اختیار کیا جو پہلے دو طریقوں کی خرابیوں سے پاک ہے۔ اس کے مطابق عمل کیا جائے تو ممکن نہیں کہ خاندانوں میں زیادہ مال و جائیداد جمع ہو۔ وجہ یہ کہ ترکہ پسماندگان میں وسیع پیمانہ پر فرداً فرداً تقسیم ہو جاتا ہے اور شخصی آزادی بھی سلب نہیں ہوتی کہ وارثوں کو اپنے اپنے حصہ میں پورے تصرف کا حق حاصل رہتا ہے گویا اسلامی نظام میں وہ دونوں خوبیاں جمع ہیں جو سامراجی نظام اور اشتراکی نظام کی دونوں خرابیوں کا کامل علاج ہیں۔ وجہ یہ کہ اسلامی نظام سراسر انسانی فطرت کے مطابق ہے۔ اس میں استبداد کی ضرورت و گنجائش نہیں اور عجب نہیں غیر اسلامی دنیا بھی طویل تلخ تجربوں کے بعد اسلامی نظام قبول کرنے میں اپنی نجات سمجھے۔ چنانچہ یہ رجحان بعض معاشرتی شعبوں میں نمودار ہو چکا ہے مثلاً عقد بیوگان۔ طلاق وغیرہ۔

مزید برآں تقسیم ترکہ کی بابت اسلام نے دو طریق اختیار کئے ہیں جو پہلو بہ پہلو عمل کرتے ہیں۔ دونوں کے باہمی تعاون سے تقسیم مال و جائیداد میں بہت کچھ توازن و اعتدال قائم رہتا ہے۔ یہ دو طریق کیا ہیں۔

وصیت و وراثت اور بلحاظ نوعیت، وصیت کو وراثت پر مقدم رکھا ہے کہ وصیت وراثت کی مصلح ہے۔ لیکن تعجب ہے کہ عملاً وصیت کا طریق بڑی حد تک متروک ہے اس سے بہت کم کام لیا جاتا ہے بالعموم سارا معاملہ وراثت پر چھوڑ دیا جاتا ہے جس سے محرومی کی تکلیف دہ صورتیں پیدا ہوتی ہیں۔ لوگ محرومی پر افسوس کرتے ہیں لیکن وصیت کے طریق پر توجہ نہیں کرتے۔ تکلیف سے پریشان ہوتے ہیں لیکن علاج پر متوجہ نہیں ہوتے۔
وصیت سے کام نہیں لیتے۔

اس عدم توجہی اور بے اطمینانی کو رفع کرنے کی خاطر ضرورت تھی کہ وصیت کے طریق پر کافی زور دیا جائے تاکہ تقسیم ترکہ میں مزید توازن و اعتدال پیدا ہو۔ چنانچہ اسی اہم ضرورت کو حضرت علامہ محمد عبدالقدیر صدیقی قادری مدظلہ سابق صدر شعبہ دینیات جامعہ عثمانیہ حیدرآباد دکن نے اختصار کے باوجود جامعیت کے ساتھ واضح فرمایا ہے اور یہ توجہ طلبی ملت کی بڑی خدمت ہے۔ عالم اسلام کو اس طرف توجہ فرمائی کی شدید ضرورت ہے کہ بے شمار حقوق سے اس کا دائمی اور لازمی تعلق ہے۔ ملت میں خوشحالی اور تنگدستی بڑے پیمانے پر اس سے وابستہ ہے۔ حضرت علامہ محمد عبدالقدیر صدیقی مدظلہ کو اللہ تعالیٰ جزائے خیر عطا فرمائے کہ ایک عالم گیر اسلامی سوال پیش کر کے از روئے قرآن و حدیث اس کا حل پیش فرمایا اور وہ بھی ایسے سادہ سلیس پیرایہ میں کہ لوگ بہ آسانی سمجھ لیں۔ البتہ علمائے کرام کے واسطہ دقیق نکات کی بہر حال گنجائش ہے۔ ملت کی صلاح و فلاح کے سوال حل کرنا علمائے ربانی کا ہی کام ہے۔

مَا شَاءَ اللَّهُ فَالْحَمْدُ لِلَّهِ

الیاس برنی

(پروفیسر معاشیات جامعہ عثمانیہ حیدرآباد دکن)

بِسْمِ اللّٰهِ الرَّحْمٰنِ الرَّحِیْمِ

وصیت و وراثت

چونکہ آج کل لوگوں کے خیال میں وصیت کی کوئی اہمیت نہیں ہے بعض احکام شرع سے ناواقف لوگ وارثِ بلا واسطہ اور وارثِ بالواسطہ میں فرق نہیں کرتے۔ ان کو قریب و بعید میں امتیاز نہیں۔ حکم قرآنی پر اپنی ناقص رائے کو ترجیح دیتے ہیں۔ اصل یہ ہے کہ یہ نادان غیر مسلم قوانین اور رسوم سے مرغوب اور متاثر ہو گئے ہیں۔ توریث اور وصیت کے احکام پر انہوں نے غور ہی نہیں کیا اور اس کے اثرات سے سراسر غافل ہیں لہذا اس فقیر نے اس مسئلہ کو صاف کرنے کے لئے چند سطریں لکھ دی ہیں۔ اللہ تعالیٰ مسلمانوں کو علم صحیح اور عمل صالح سے سرفراز کرے۔

آمین

(الف) قال اللہ تعالیٰ

جب تم میں سے کسی کی موت قریب آگئی ہو اور وہ مال بھی چھوڑے تو ماں باپ اور قریبی قراہتداروں کے حقوق میں مناسب طور سے وصیت کرنا تم پر فرض کیا گیا ہے یہ خدا ترسوں پر فرض ہے۔

اللہ تم کو تمہاری اولاد کے بارے میں وصیت کرتا ہے۔

اس کے بعد ہی وراثت کے حصص بیان کئے گئے ہیں اس کے ساتھ ہے۔

بعد اس وصیت کے کہ وہ کرتا ہے یا بعد قرض کے

یعنی توریث اور حصص کا تعین وصیت یا قرض کے بعد ہے اسی سلسلہ میں ہے

بعد اس وصیت کے کہ وہ کرتے ہیں یا بعد قرض کے
بعد اس وصیت کے کہ تم کرتے ہو یا بعد قرض کے بعد اس وصیت کے کہ کی جائے
یا بعد قرض کے اور جب تقسیم ترکہ کے وقت قراہت دار اور یتیم اور مساکین حاضر ہوں تو ترکہ میں سے انہیں کھانے کیلئے دو اور ان سے خوش اخلاقی سے گفتگو کرو۔

اور کوتاہی نہ کریں تم میں سے ضرورت سے زیادہ مال رکھنے والے اور کشادہ دست

۱۔ كُتِبَ عَلَيْكُمْ إِذَا حَضَرَ أَحَدَكُمُ الْمَوْتُ إِنْ تَرَكَ خَيْرًا الْوَصِيَّةَ لِلْوَالِدَيْنِ وَالْأَقْرَبِينَ بِالْمَعْرُوفِ حَقًّا عَلَى الْمُتَّقِينَ ۝

(البقرہ - ۱۸۰)

۲۔ يُوَصِّيْكُمْ اللَّهُ فِي أَوْلَادِكُمُ الْخ-

(النساء - ۱۱)

۳۔ من بعد وصية يوصي بها

أو دين ۝

من بعد وصية يوصي بها أو دين ۝

من بعد وصية توصون بها أو دين ۝

من بعد وصية يوصي بها أو دين ۝

۴ وإذا حضر القسم أولوا القربى

واليتيمى والمساكين فارزقوهم منه و

قولوا لهم قولاً معروفاً ۝

(النساء ۸)

۵ ولا يأتل أولوا الفضل منكم

والسعة ان يوتوا أولى القربى

(اس بات میں) کہ قرابتداروں کو اور غرباء کو اور مہاجرین راہِ خدا کو دیں اور ان سے کوئی سختی ہوئی ہو تو درگزر کریں اور ان سے کوئی غلطی ہوئی ہو تو معاف کریں کیا تم اس بات کو پسند نہیں کرتے کہ اللہ تمہاری مغفرت کرے اور اللہ تو غفور رحیم ہے ہی۔

اے مسلمانو! تمہارے درمیان شہادت تم میں سے دو عدل اور معتبر گواہوں کی ہے جب موت قریب آجائے اور اس کے آثار نمایاں ہو جائیں۔

المسکین والمہاجرین فی سبیل اللہ ولیعفوا ولیصفحوا الا تحبون ان یغفر اللہ لکم واللہ غفور رحیم - (النور ۲۲)

۶ یا ایہا الذین امنوا شہادۃ بینکم اذا حضر احدکم الموت حین الوصیۃ اثنین ذوا عدل منکم - (المائدہ ۱۰۶)

(ب) احادیثِ نبوی

عبداللہ بن عمر سے روایت ہے کہ رسول اللہ صلی اللہ علیہ وسلم نے فرمایا جائز نہیں مسلمان آدمی کو (بہ حالے) کہ اس کے پاس کچھ مال ہو جس کے متعلق اس کو وصیت کرنا چاہئے کہ وہ دو راتیں شب گزاری کرے مگر یہ کہ نوشتہ وصیت اس کے پاس رہے یعنی بغیر وصیت لکھ رکھنے کے دو راتیں بھی نہ گزارے۔

ابو ہریرہ سے روایت ہے کہ کہا رسول اللہ صلی اللہ علیہ وسلم سے کسی شخص نے عرض کیا یا رسول اللہ صلی اللہ علیہ وسلم کونسا صدقہ افضل ہے؟ فرمایا! تم صدقہ دو بحالے کہ تم صحیح و تندرست

۱- عن عبداللہ بن عمر رضی اللہ عنہما ان رسول اللہ صلی اللہ علیہ وسلم قال ما حق امری مسلم لہ شیئی یوصی فیہ بیت لیلین الا ووصیتہ مکتوب عندہ - (متفق علیہ - کتاب الوصایا)

۲ عن ابی ہریر رضی اللہ عنہ قال قال رجل للنبی صلی اللہ علیہ وسلم یا رسول اللہ ای الصدقۃ افضل قال ان تصدق وانت صحیح حریص تأمل

ہو اور فقیری سے ڈرتے ہو اور دیر نہ کرو
یہاں تک کہ جان حلق میں پہنچ جائے
اور اس وقت تم یہ کہنے لگو کہ فلاں کیلئے
اتنا دو فلاں کیلئے اتنا دو اور فلاں کو مجھے
اتنا دینا ہے!

سعد ابن ابی وقاصؓ سے مروی ہے کہا
رسول اللہ صلی اللہ علیہ وسلم میری عیادت کو
تشریف لے اور میں بیمار تھا فرمایا کیا تم
نے کچھ وصیت کی میں نے عرض کیا جی
ہاں! فرمایا کتنے کی، عرض کیا راہ خدا میں
اپنے پورے مال کی وصیت کی ہے! فرمایا
پھر تم نے اپنے بچوں کیلئے کیا چھوڑا! عرض
کیا وہ غنی ہیں اچھی حالت میں ہیں! فرمایا
دسویں حصہ کی وصیت کرو! پھر میں حضرتؐ
سے کمی کے بارے میں بحث کرتا رہا۔

یہاں تک کہ حضرت نے فرمایا ”اچھا ثلث مال وصیت کرو اور ثلث مال بھی بہت ہے
سعد ابن ابی وقاصؓ کی حدیث میں ہے
بے شک اگر تم اپنے وارثوں کو غنی اور تو نگر
چھوڑو تو یہ اس سے بہتر ہے کہ تم ان کو تنگ
دست اور لوگوں کے آگے ہاتھ پھیلاتا چھوڑو
اور بیشک تم خرچ نہ کرو گے بحالیکہ تم اس
سے خدا کی رضا مندی چاہتے ہو مگر یہ کہ تم
کو اس کا اجر ملے گا حتیٰ کہ ایک لقمہ کا بھی
جسے تم اپنی بیوی کے منہ میں ڈالتے ہو۔

الغنی و تخشی الفقر ولا تمهل
حتى اذا بلغت الحلقوم قلت لفلان
كذا و لفلان كذا وقد كان لفلان -
(البخاری كتاب الوصايا)

۳ عن سعد بن ابی وقاص قال
عادنی رسول اللہ صلی اللہ علیہ و
سلم و انا مریض فقال اوصیت؟
قلت نعم قال بکم قلت بمالی
كله فی سبیل اللہ قال فما ترک
لولدک قلت هم اغنیاء بخیر قال
أوص بالعشر فما زلت انا قصه
حتى قال بالثلث و الثلث کثیر -
(رواه الترمذی)

۴ فی حدیث سعد بن ابی وقاص
انک ان تذر ورثتک اغنیاء خیر من
ان تذرهم عائلة و ان یتکفون الناس
و انک لن تنفق نفقة تبتغی بها وجه
اللہ الا اجرت بها حتی اللقمة
ترفعها الی فی امرأتک -
(متفق علیہ - باب الوصایا)

ابن امامہؒ سے روایت ہے کہا میں نے رسول اللہ صلی اللہ علیہ وسلم کو سال حجۃ الوداع کے خطبہ میں فرماتے ہوئے سنا بے شک! اللہ نے ہر ایک کو اس کا حق عطا کیا ہے پس کسی وارث کے حق میں وصیت جائز نہیں۔

ابن عباسؓ سے مروی ہے کہا کہ نبی صلی اللہ علیہ وسلم نے فرمایا کسی وارث کے حق میں وصیت جائز نہیں مگر یہ کہ دوسرے ورثاء راضی ہوں۔

۵ عن ابی امامة قال سمعت رسول اللہ صلی اللہ علیہ وسلم يقول فی خطبة عام حجة الوداع ان اللہ قد اعطى كل ذی حق حقه فلا وصیة لوارث - (ابو داؤد ابن ماجہ)

۶ عن ابن عباس عن النبی صلی اللہ علیہ وسلم قال لا وصیة لوارث الا ان یشاء الورثة - (مشکوٰۃ - باب الوصایا)

آیات قرآنی اور احادیث نبویؐ تو بیان کر دیئے گئے اب ہم بیان کرنا چاہتے ہیں کہ ان آیات و احادیث سے کیا احکام مستنبط ہوتے ہیں۔

۱۔ کتب کے معنی ہیں فرض یعنی فرض کیا گیا جیسے الصلوٰۃ المکتوبۃ فرض نماز اور کتب علیکم الصیام کے معنی تم پر روزہ فرض کیا گیا۔

۲۔ وصیۃ کے معنی تاکید حکم کے ہیں چنانچہ یوصیکم اللہ کے معنی یہ ہیں کہ اللہ تعالیٰ تم کو تاکید حکم دیتا ہے و نیز وصیۃ کے معنی ہیں مرنے سے پہلے غیر وارثوں کو اور مذہبی اور قومی کاموں کیلئے خیر خیرات کا حکم دینا۔

۳۔ مطلق کے بعد تقید کی جائے۔ مجمل مبہم کی تفسیر کی جائے تو یہ اجمال کی تفصیل ہے۔

۴۔ حدیث شریف میں اوص کا لفظ ہے جو امر کا صیغہ ہے (اور اصل امر میں وجوب

ہے) اس حیثیت سے بھی وصیت کرنا واجب اور ضروری ہے۔

۵۔ قرآن شریف میں پہلے قرابتداروں کی امداد کرنے کا یعنی مطلق امداد کا حکم دیا

گیا ہے۔ لفظ بالمعروف اسی اطلاق، اجمال اور عموم کو ظاہر کرتا ہے اور یہ حکم کتب

علیکم الخ کی وجہ سے فرض ہے پھر یوصیکم اللہ فی اولادکم الخ میں جہاں وارثوں کے حصص متعین کئے گئے ہیں وہیں ادائے قرض اور وصیت کا حکم بھی دیا گیا ہے۔ پس کتب علیکم الخ کی یوصیکم اللہ الخ سے تفصیل کی گئی ہے اور اس میں تین چیزیں بیان کی گئی ہیں۔

۱۔ وراثت کے حصص - ۲۔ ادائے قرض - ۳۔ وصیت۔

ورثاء کے حصص تو خود قرآن شریف میں معین کئے گئے ہیں اور غیر وارثوں کیلئے وصیت کا حکم دیا گیا ہے مگر ان کے حصص متعین نہیں کئے گئے۔ حسب ضرورت مناسب طور سے ان کی امداد کا تعین موصی کے اختیار تمیزی پر چھوڑا گیا ہے مگر نفسِ وصیت کا وجوب تو مسلم ہے۔ کتب علیکم الخ میں جو اختیار تمیزی بطور عموم دیا گیا تھا وہ وراثت کے حصص کے تعین کے بعد غیر وارثوں کے حالات مختلف ہوتے ہیں۔ بعض ان میں سے قریب ہیں، بعض بعید، بعض شکستہ حال ہیں اور بعض خوشحال اسی طرح دوسرے نیک کاموں کے بارے میں بھی وصیت ہو سکتی ہے جن کی اہمیت کا سمجھنا بھی موصی کی رائے پر محول کیا گیا ہے نیز بعض اشخاص ایسے بھی ہوتے ہیں جو مورث کی خدمت کرتے اور اس سے غیر معمولی محبت رکھتے تھے۔ ان کی امداد کے تعین میں بھی موصی کی رائے کو اہمیت ہے۔

۶۔ کسی وارث کے حق میں وصیت درست نہیں کیونکہ وراثت کے حصص معین ہیں۔ الا

اس کے کہ دوسرے وارث ایسی وصیت پر راضی ہوں۔

۷۔ چونکہ وراثت قریبی رشتہ دار ہوتے ہیں اس لئے وصیت کی انتہائی مائی مقدار

ثلث مال (۱/۳) بتلائی گئی ہے تاکہ وارثوں کا زیادہ نقصان نہ ہو۔ اگر وراثت راضی ہوں تو زیادہ کی وصیت بھی نافذ ہو سکتی ہے اور اگر وراثت ہوں ہی نہیں تو جمیع مال کی بھی وصیت ہو سکتی ہے کیونکہ اس کا کوئی مانع نہیں۔

جب بالکل غیر آدمی کے حق میں وصیت کی جاسکتی ہے تو محروم الارث قرابت

داروں کے حق میں وصیت کرنا بہ طریق اولیٰ ثابت ہوگا۔ کون کون سے قرابت دار محروم

الارث ہیں۔

مرحوم بیٹے کا بیٹا یا بیٹی یعنی پوتا یا پوتی - مرحومہ بیٹی کا بیٹا یا بیٹی یعنی نواسہ یا نواسی،
مرحوم بھائی کا بیٹا یا بیٹی یعنی بھتیجہ یا بھتیجی، مرحومہ بہن کا بیٹا یا بیٹی یعنی بھانجہ یا بھانجی۔ نانا
جو جدِ فاسد ہے۔ خالہ ماموں، مرحومہ پھوپھی کا بیٹا یا بیٹی یا خود پھوپھی جب کہ بیٹے کی وجہ
سے محروم ہو (بلکہ متبنی لڑکا یا لڑکی) ان سب صورتوں میں شریعت نے مورث کو زندگی ہی میں
وصیت کرنے کا حکم دیا ہے۔ ان میں سے بعض تو قریبی رشتہ داروں کی وجہ سے اور بعض
عصبہ کے مقابل ذوی الارحام سے ہونے کی وجہ سے محروم ہو جاتے ہیں۔

وصیت کو قرآن میں قرض اور توریث دونوں سے مقدم بیان کیا گیا ہے اور اس
طرح بیان کرنے میں مقدم کرنے کی وجہ یہ ہے کہ وارث تو اپنے مورث کے مال کو اپنا ہی
مال سمجھتے ہیں۔ قرض دار بھی قرض وصول کر ہی لیتا ہے چھوڑتا کب ہے۔

وصیت ہی ایک ایسی چیز ہے جس سے لوگ بے اعتنائی کرتے ہیں۔ حدیث شریف
سے بھی ثابت ہو رہا ہے کہ دو راتیں ایسی نہ گزریں جن میں وصیت نامہ لکھا ہوا پاس نہ
رہے۔ یہ وصیت نامہ محفوظ رہے گا اور موصلی کے انتقال کے بعد کھولا جائے گا۔ وصیت
نامہ کی اہمیت کی وجہ سے قرآن میں اس کی حفاظت کیلئے دو گواہوں کے رکھنے کا حکم ہے
اور میری رائے میں حسب حکم قرآن وصیت نامہ دو گواہوں کو سنا دینے کے بعد دفتر
رجسٹریشن میں محفوظ رکھ دیا جائے تو زیادہ مناسب ہے تاکہ بہ وقت ضرورت سرکار اپنی
قوت سے اس کی تعمیل کرا سکے۔

بعض دفعہ ایسا بھی ہوتا ہے کہ مورث لوگوں سے قرض لیتا ہے اور اس پر نہ کوئی
شاہد رہتا ہے نہ گواہ۔ ایسی صورت میں قرضداروں کا قرض ضائع ہونے کا اندیشہ ہے۔
اگر وراثت تسلیم نہ کریں تو وصیت سے اس کی ادائیگی ہو سکتی ہے۔

آیت اذا حضر القسمة الخ! سے کیا ثابت ہو رہا ہے؟ اس کے مخاطب کون
ہیں؟ اور یہ کس سے متعلق ہے؟

ظاہر ہے کہ تقسیم ترکہ کے وقت مورث تو زندہ نہیں رہتا لہذا اس کے مخاطب وراثت اور
موصلی لہ، ہیں اور یہ متعلق ہے ایسے قرابت داروں اور متعلقین سے جو نہ وارث ہیں اور نہ ان

کے متعلق وصیت کی گئی ہے۔ ”فارذ قوہم“ کے حکم کی بناء پر ان کو بھی کچھ نہ کچھ دینا چاہئے۔ حاصل یہ ہے کہ احکام اسلام جامع اور مکمل ہیں۔ توریث کے متعلق جو احکام دیئے گئے ہیں وہ بھی منصوص اور ناقابل کمی و بیشی ہیں۔ محروم الارث قرابت داروں یا دوسرے مستحق لوگوں کے حق میں یا دوستوں اور ایسے مخلصوں کے حق میں جنہوں نے خدمت یا ہمدردی کی ہو یا مذہبی یا قومی کاموں کیلئے وصیت کرنی چاہئے۔

احکام خدا و رسول تو موجود ہیں مگر تم خود بے اعتنائی کرتے ہو اور پھر شریعت کی شکایت کرتے ہو کہ محروم پوتوں اور نواسوں کو کچھ نہیں ملتا۔ اگر احکام خدا اور رسول کی تعمیل کرو تو دیکھو نہ تم پوتوں اور نواسوں کے محروم الارث ہونے کا رونا روتے پھرو گے اور نہ ان کو فلاکت اور تنگ دستی کی وجہ سے دوسروں کی طرح دست سوال بڑھانے کی ضرورت پڑے گی و نیز نہ تم کو مداخلت فی الدین کرنے کی ضرورت لاحق ہوگی۔ والسلام۔

عق